

முழு உலகிலும் இறையரசை நிறுவதையே இயேசு தனது பணியின் இலக்காகக் கொண்டிருந்தார். பல்வேறு காரணங்களின் நிமித்தம் ஒதுக்கப்பட்டு, ஓரங்கட்டப்பட்டு, மற்றும் நிராகரிக்கப்பட்டு வேதனைக்குள்ளான பலரின் வாழ்வை இயேசு மேம்படுத்தினார். இயேசுவின் அவ்வாறான பணியைக் குறித்து இங்கு கற்போம்.

லூக்கா 8: 19-21, 8: 1-3, 10: 38-42, 7: 36-50, 8: 43-48, 13: 10-17, 19: 1-10, 5: 12-16, 9: 46-48, 18: 15-17, 17: 1-2



(லூக்கா 8:19-21)

ஒரு யூதக் குடும்பத்தில் பிறந்து, குடும்ப விழுமியங்களைக் காத்து வளர்ந்த இயேசு, சிறு வயது முதல் கடவுளாகிய பிதாவுக்கும் பெற்றோருக்கும் பயந்து கீழ்ப்படிந்தவாராக வாழ்ந்தார். இவ்வாறான குடும்ப உறவை மதித்து நடந்த அதேவேளை, அவருடைய தாயும் சகோதரரும் அவரைத் தேடிவந்த ஒரு சந்தர்ப்பத்தில் குடும்பம் பற்றிய ஒருபுதிய எண்ணக்கருவையும் முன்வைத்தார்.

இயேசுவை சூழ்ந்து மக்கள் திரளாக இருந்ததின் நிமித்தம் ஒரு சந்தர்ப்பத்தில் அவருடைய தாயும் சகோதரர்களும் அவரை அணுக முடியாதிருந்தார்கள். மக்கள் இயேசுவிடம் “உம் தாயும், சகோதரர்களும் உம்மைப் பார்க்க விரும்பி வெளியே நின்று கொண்டிருக்கிறார்கள்” என்று அறிவித்தார்கள். அதற்கு இயேசு, “இறைவார்த்தையைக் கேட்டு அதன்படி செயல்படுகின்றவர்களே என் தாயும் என் சகோதரர்களும் ஆவார்கள்” என்றார். இறைவார்த்தைகளைக் கேட்பது மாத்திரம் அல்ல அதன்படி செய்வேண்டும் என்பது இங்கு வலியுறுத்தப்படுகின்றது. கிறிஸ்தவவாழ்வு என்பது இறையரசின் குணவியல்புகளை நடைமுறைப்படுத்துகின்ற செயல்பாட்டுடனான நம்பிக்கையாகும். அதாவது, இறைவனின் விருப்பை அறிந்து அதை செயற்படுத்துகின்றவர்கள் இறைவனின் குடும்பத்தில் நெருங்கிய அங்கத்தவர்கள் ஆவார்கள். இவ்வாறான நெருங்கிய உறவுக்குள் வந்தவர்கள் அனைவருக்கும், இறை குடும்பத்தில் அங்கத்தவர்களாக மாறும் சந்தர்ப்பம் இறை அருளால் திட்டமாக கிடைக்கும். இவ்வாறாக, இரத்த உறவைக் கடந்து செல்லும் விரிவான குடும்ப உறவை இயேசு அறிமுகப்படுத்தியுள்ளார்.

இறை குடும்ப அங்கத்தவராக மாறுவது எளிதான செயல் அல்ல எனினும் நாம் உறுதியுடனும் இறைவழி நடத்துதலுடனும் செயல்படும்போது அந்த நிலையை அடையலாம். அதாவது, நாம் இறைவார்த்தைகளைக் கேட்கின்றவர்களாக மாத்திரம் அல்ல அவற்றை செயற்படுத்துகின்றவர்களாகவும் இருக்கவேண்டும். கிறிஸ்தவ குடும்பங்கள் படைப்பாளராகிய கடவுளால் உருவாக்கப்பட்டவை என்பதை நாம் ஏற்றுக்கொள்வோம். எனவே, குடும்பங்கள் கடவுளுடன் மேற்கொள்ளும் உறவின் அடிப்படையில், கிறிஸ்தவ குடும்பங்கள் முழு சமூகத்துக்கும் சான்றுபகரும் குடும்பங்களாக அமையும் என்பது உண்மையாகும்.



லூக்கா 8:1-3, 10: 38-42, 7:36-56

அன்றைய யூத சமூகம் ஆண் ஆதிக்கம் நிறைந்த சமூகமாக இருந்தது. சிறுவயது முதல் ஆண் பிள்ளைகள் தொழுகைக் கூடத்தில் தோராவைக் கற்றனர். பெண் பிள்ளைகள் வீட்டு வேலைகளைச் செய்து வீட்டில் சமய அறிவைப் பெற்றனர். ஆனால் இயேசு தமது பணிக்கு சீடர்களைத் தெரிவு செய்தபோது இறையரசைக் கட்டிஎழுப்புவதற்கு பெண்களுக்கும் இடம் கொடுத்தார். இயேசு, நகர் நகராய்ச் சென்று நற்செய்தியைப் பறைசாற்றியபோது பன்னிருவருடன் சில பெண்களும் இருந்தார்கள் என்பதை நாம் பார்க்கின்றோம்.

லூக்கா 8:1-3

அதிகாலை முதல் இரவுவேளை வரை வீட்டுப்பணிகளில் ஈடுபட்டிருந்த பெண்களுக்கு இயேசு புதிய அடையாளத்தை கொடுத்தார். சாதாரண பெண்கள் மாத்திரமல்ல சில அதிகாரம் படைத்த பெண்களும் அவர்களுள் இருந்தனர். இயேசு வின் பணியில் இவர்கள் அனைவரும் அவருடன் நெருங்கி செயற்பட்டனர்.

லூக்கா 10: 38 - 42

இயேசு அடிக்கடிசென்ற பெத்தானியா ஊரில் மார்த்தா, மரியா என்பவர்களின் வீட்டில் நடந்த சம்பவமும் இயேசு பெண்களுக்கு கொடுத்த சிறப்பான இடத்தை விளக்குகின்றது. யூதக் குடும்பத்தில் பெண்களுக்கு உரிய வீட்டுப் பணிகளை மார்த்தா மிகவும் சிறந்தமுறையில் செய்வதற்கு பாடுபட்டார். இயேசுவின் காலடியில் அமர்ந்து அவர் சொல்வதைக் கேட்டுக்கொண்டு இருந்த தனது சகோதரியையும் வீட்டுப் பணிகளில் ஈடுபடுத்த இயேசுவிடம் முறையிட்டார். இயேசு மார்த்தாவின் வேண்டுகோளுக்கு முக்கியத்துவம் கொடுக்காமல், மறைபோதனைகளைக் கேட்டுக் கொண்டு இருந்த மரியாவைப் பாராட்டினார் “மார்த்தா, மார்த்தா! நீ பலவற்றைப் பற்றிக் கவலைப்பட்டுக் கலங்குகிறாய். ஆனால் தேவையானது ஒன்றே. மரியாவோ

நல்ல பங்கைத் தேர்ந்தெடுத்துக் கொண்டாள். அது அவளிடமிருந்து எடுக்கப்படாது” என்றார். இறையரசின் வளர்ச்சிக்குப் பெண்களின் பங்களிப்பு தேவை என்பதை இதன் மூலம் இயேசு காண்பித்துள்ளார். இவ்வாறு சிறப்பான இடத்தை அன்றைய சமூகத்தில் பெற்ற பெண்கள், இயேசு சிலுவையில் மரிக்கும் போதும் அவருடன் இருந்தார்கள். இயேசுவின் உயிர்ப்பின் முதலாவது சாட்சிகளாகவும் விளங்கினார்கள்.

லூக்கா 7: 36-50

சீமோன் என்னும் பரிசேயர் ஒருவருடைய வீட்டில் இயேசு உணவருந்தும் போது, அந்நகரில் இருந்த பாவி என்று ஓரங்கட்டப்பட்ட பெண்ணை இயேசு மன்னித்ததன் மூலம் பெண்கள் குறித்து புதிய எண்ணக்கருவை ஏற்படுத்தினார். பாவி என்று எண்ணப்பட்ட பெண் இயேசுவின் காலடிகளைத் தம் கண்ணீரால் நனைத்து, தம் கூந்தலால் துடைத்து, தொடர்ந்து முத்தமிட்டு, அக்காலடிகளில் நறுமணத்தைலம் பூசினார். சீமோன் அதைக் கண்டு இயேசுவை ஏளனமாக தமக்குள்ளே சொல்லியதை இயேசு அறிந்து, அவரை உணவருந்த அழைத்த சீமோனைவிட அப்பெண் அதிகம் மன்னிக்கப்பட்டவர் என்று கூறி ஒரு திருப்பத்தை ஏற்படுத்தினார். பாவி என்று ஒதுக்கப்பட்ட அப்பெண்ணை மன்னித்து “உமது நம்பிக்கை உம்மை மீட்டது. அமைதியுடன் செல்க” என்று கூறி பிறரை நியாயம் தீர்க்கும் பரிசேயரின் செயலை இயேசு கண்டித்ததோடு அப்பெண்ணின் சமூகநிலையையும் மாற்றினார்.

நீண்ட காலமாக நலமடையாது இருந்ததால் சமூகத்தில் இருந்து புறந்தள்ளப்பட்டிருந்த இரு பெண்கள் பற்றிய சம்பவம்.

லூக்கா 8:43-18

12 வருடங்கள் எதிர்பார்ப்பை இழந்து காணப்பட்ட பெண் இயேசுவின் பின்னே செல்லல். இயேசுவின் உடையின் ஓரத்தைத் தொட்டு, தனது நம்பிக்கையினால் சுகம் அடைதல்.

லூக்கா 13:10-17

18 வருடங்கள் தீய ஆவியினால் பிடிக்கப்பட்டு நிமிரமுடியாதவராய், ஓய்வு நாளில் தொழுகைக் கூடத்திற்கு வரல். இயேசு அவர்மீது கையை வைக்க அவர் நலமடைதல்

அவர்கள் அன்றைய சமூகத்தின் தடைகளை மீறி, இயேசுவில் வைத்த நம்பிக்கையினிமித்தம் நலமடைந்து, வாழ்வில் ஒளியைப் பெற்றனர்; ஆபிரகாமின் குமாரத்திகள் என்று அழைக்கப்பட்டனர்.

சமூகத்தில் ஒதுக்கப்பட்டு, நிராகரிக்கப்பட்டு இருப்பவர்களில் இயேசு இரக்கம் காண்பித்தார். உரோமப் பேரரசிற்கு சார்பாக செயல்பட்ட வரி தண்டிப்பவர் மற்றும் தொழுநோயாளர் பற்றி லூக்கா நூலில் நாம் காண்பது.

வெறுக்கப்பட்ட சக்கேயு

ஒதுக்கப்பட்ட தொழுநோயாளர்

லூக்கா 19: 1- 10

- இயேசுவை பார்ப்பதற்கு சக்கேயு மிகுந்த ஆவலுடன் இருந்தார்.
- சக்கேயுவை சந்திப்பதற்கு இயேசு முன்வரல்
- வீட்டில் சக்கேயுவின் வாழ்வில் புதிய மாற்றம் ஏற்படல்
- அம்மாற்றத்தை நடைமுறைப் படுத்துதல்
- ஆபிரகாமின் மகன் என்று அழைக்கப்படல்

லூக்கா 5: 12 - 16

- இயேசுவுக்கு சித்தமானால் குணமடையலாம் என்று நம்புதல்
- இயேசு தனது விருப்பத்தைத் தெரிவித்து தொழு நோயாளரை கையால் தொடுதல்
- தூய்மையாதல் சடங்கிற்கு வழிநடத்தி, யூத சமூகத்தில் ஏற்றுக்கொள்ளப்படும் நிலையை உருவாக்குதல்

சமூகத்தில் ஒதுக்கப்பட்டவர்கள் சார்பாக நாம் ஆற்றக்கூடிய பணியை இயேசு இங்கு முன்வைக்கின்றார்.

உங்களைப் போன்ற சிறுவர்களின் முக்கியத்துவத்தை வலியுறுத்தி, அதை தமது சீடர்களுக்கு இயேசு தெளிவுபடுத்தியுள்ளார். அந்த முக்கியத்துவத்தைப் பாதுகாப்பது நம் அனைவரினதும் பொறுப்பாகும். இது தொடர்பாக மூன்று சந்தர்ப்பங்களில் இயேசு தமது சீடரை அறிவூட்டிய சந்தர்ப்பங்களைப் பார்ப்போம்.



லூக்கா 9:46-48

- சீடர்களிடையே பெரியோர் யார் என்ற விவாதம்
- 'சிறுவரை' உவமானமாக எடுத்து, இயேசு பெரியோரை பற்றி போதித்தார்
- வயது, உயரம், பருமன் போன்றவற்றிற்குப் பதிலாக தாழ்மை, உண்மை தீமையை வெறுத்தல், பழிவாங்காமை, தவறை ஏற்றுக்கொள்ளுதல், நம்பிக்கை போன்றவை அவசியம்.
- இறையரசின் வளர்ச்சியை ஒப்படைத்த தமது சீடர்கள் அவர்களுடைய வாழ்வை மாற்றி அமைக்க வழி அமைத்தார்

லூக்கா 18:15-17

- சிறுவர்களை இயேசுவிடம் அழைத்துவந்த ஒரு சந்தர்ப்பத்தில் சீடர்களின் பிரதிநிதத்தை சிறப்பானதாக இருக்கவில்லை
- சிறுவர்களின் தேவையை இயேசு சந்திக்க ஆயத்தமாய் இருந்தார்.
- சீடர்கள் மறக்காத ஒரு அனுபவத்தை பெற்றனர்
- இறையரசிற்கு செல்ல சிறு பிள்ளையின் தன்மை அடைய வேண்டும்.

லூக்கா 17 : 1 - 2

சீடர்களுக்கு மீண்டும் கொடுக்கப்பட்ட அறிவுரை

- “சிறியவருக்கு” ஏற்படுத்தும் தடைகளுக்கான தண்டனை பெரியது.
- சிறியவர்கள் பலவீனர்கள், நம்பிக்கை நிறைந்தவர்கள் எனவே இலகு வில் ஏமாற்றபடத்தக்கவர்கள். எனவே உண்மையை மறைக்காது நல்ல வழியில் வழிநடத்தப்பட வேண்டியவர்கள்.

இயேசு சமூகத்தில் வேறுபாடுகளை தவிர்த்து சமத்துவத்தையும் சமசந்தர்ப்பத்தையும் முக்கியப்படுத்தி அன்பு நிறைந்த சூழலை உருவாக்க செயற்பட்டார். நாமும் அவ்வாறே செயற்படுவோம்.

அச்சிஊர் பிரான்சிஸ் இன் மன்றாடல்.

“கர்த்தாவே, உமது கருவியாக என்னை ஆக்கியருளும். பகைமை நிறைந்த இடத்தில் அன்பையும், அமைதியின்மை நிலவும் இடத்தில் அமைதியையும், நம்பிக்கையற்ற இடத்தில் நம்பிக்கையையும், எதிர்பார்ப்பு குன்றிய இடத்தில் எதிர்பார்ப்பையும், துயரம் நிறைந்த இடத்தில் பேராநந்தத்தையும், இருள் சூழும் இடத்தில் ஒளியையும் எடுத்துச்செல்ல எனக்கு துணைபுரியும்.”

செயற்பாடு

1. உமது குடும்பம் இறைவனின் குடும்பமாக அமைவதற்கு நீர் மேற்கொள் பவற்றை எழுதுக.
2. இயேசு நோயுற்றோருக்கு சட்டத்தின் தடையை விட முக்கியத்துவம் கொடுத்து அவர்களை நலமாக்கிய சந்தர்ப்பங்கள் இரண்டை எழுதுக.
3. அச்சிஊர் பிரான்சிஸ் இன் மன்றாடலின்படி நீர் சமூகத்திற்கு புதிய அர்த்தத்தைக் கொடுக்க செய்யக்கூடியவற்றை முன்வைக்கவும்.